


כ"ט אלול תקס"ט

יום הולדת כון דער צמח צדק

זיין נאמען: מנחם מענדל



דער צמח צדק'ס פאטער איז געווען א גרויסער איד וואס האט געהייסן ר' שלום שכנא. זיין פאטער איז געווען ר' נח, א חסיד פון ר' מנחם מענדל האראדאקער. ר' מנחם מענדל האראדאקער איז געווען א גרויסער צדיק. ער איז געווען איינע פון די תלמידי המגיד און ער איז געווען א רבי און א פריינט צום אלטן רבי'ן.

א סאך יאר צוריק האט ר' מנחם מענדל געפארן קיין ארץ ישראל, זיך באזעצן דארטן. זיין חסיד, ר' נח איז באלד אויך געפארן. אויפ'ן שיף איז ער ליידער קראנק געווארן. ער האט געפילט אז ער וועט שוין נפטר ווערן. האט ער געבעטן ביי די מאטראסן אז אנשטאט צו ווארפן זיין גוף אין ים אריין, ווי געוויינלעך, זאלן זיי לייגן עס אויף א פליט מיט א צעטל ווער דאס איז, און לאזן שווימען אין ים.

ה' האט געמאכט א נס און די פליט האט דערגרייכט דעם ברעג ים. ווען דער אלטער רבי האט געהערט די טרויעריגע בשורה, האט ער ר' נח'ס יתום, שלום שכנא אריינגענומען אין שטוב און עס געהאדעוועט.

ר' שלום שכנא האט געגעבן זיין זון א נאמען נאך דער רבי, ר' מנחם מענדל

קומט קינדער, לאמיר גיין!!

ערב ראש השנה איך ליובאוויטש. די תשובה ווינט בלאזט שוין זייער שטארק אומעטום שמעקט מען די זיסע צימעס און לעקאך וואס די פרויען באקן אין יעדער שטוב. די קינדער לויפן אהין און צוריק, צום מארק, צום מקוה, צו די שכנים צו בארגן אן איי. די מענער גרייטן זיך צום הייליגן יום טוב ערנסטידיגעהייט. אומעטום שפירט מען אז אט אט איז ראש השנה.

אינמיטן דעם אלעם, אין דעם רבי'ס שטוב, זיין טאכטער, דבורה לאה האט געבוירן א זון. דער אלטער רבי האט די עלטערן גלייך געגעבן א ספעציעלע טיכל צו איינוויקלען דעם קינד. דאס איז געווען די זעלבע טיכל וואס דער אלטער רבי האט געגעבן צו נוצן ביי זיין זון, דעם מיטעלן רבי'ן.

די זון האט זיך פארגאנגען און עס איז געווארן ראש השנה. דעם יאר איז געווען ספעציעל ווייל דער אלטער רבי האט געזאגט מאמר וואס האט אנגעהויבן מיט די ווערטער "משביעין אותו תהי צדיק" און די מאמר איז געווען די ערשטע דריי פרקים פון תניא! נאך א זעלטענער זאך איז געווען אז דאס איז געווען דעם ערשטן מאל וואס א רבי האט געזאגט א לענגערן מאמר, אנשטאט די געוויינלעכע ווערטל. דאס איז איין זאך וואס באשיידט חסידות חב"ד פון די אנדערע חסידות.

פרייטאג צו נאכט: די אלע איינוואוינער און געסט אין שטאט ליובאוויטש זיינען אלע אין איינעם ארויס אין די גאסן, און אוועק אין שול. דארט, אין הויף, איז פארגעקומען די שלום זכר פון דער רבי'ס אייניקל. דער רבי'ס משפחה און נאנטע חסידים, 30 מענטשן אין אלעם האבן געגעסן די סעודה צוזאמען, און די אלע אנדערע האבן געגעסן סעודת שבת אינדערהיים און אהין געקומען פאר'ן בענטשן.

אינמיטן סעודה, דער אלטער רבי האט איבערגעזאגט וואס ער האט געהערט פון מעזרישטער מגיד, דריי נעכט פאר ער איז נפטר געווארן. דער אלטער רבי האט זיך דערמאנט אין יעדער מאמענט און זיין הייליגט פנים איז פארפלאמט געווארן, מיט א מורא'דיגע אור, אזוי ווי ס'וואלט געווען יום כיפור. נאר יום כיפור האט מען נישט געקענט זען דעם רבי'ן ווייל ער פלעגט שטיין מיט דעם פנים צום וואנט. יעצט האבן אלע געזען.

דער אלטער רבי האט דערציילט אז דער מגיד האט אים געגעבן הוראות ווי צו מאכן שלום זכור און א בריית. און ער האט אויך געהייסן צו עס איבערזאגן צו אנדערע.

דער סעודה האט זיך ממשיך געווען ביז שפעט, שפעט ביינאכט. דערנאך, דער אלטער רבי האט זיך געבענטשט איבערן כוס און מ'האט צוגעטיילט וויין צו די אלע מסובים (אזוי ווי כוס של ברכה ביי אונזער רבי'ן).

שבת בייטאג איז דער אלטער רבי געווען אין א זייער דערהויבענע שטימונג.

כ"ט אלול אין 770



כ"ט אלול תש"נ איז געווען א פארברענגען אין 770. דער רבי האט מחלק געווען צו אלע נוכחים דער קונטרס "קיצורים והערות לספר התניא", וואס איס געשריבן געווארן ביי די צמח צדק. צוזאמען מיט דעם קונטרס האט דער רבי מחלק געווען א דאלאר. ווי שיין ס'וואלט געווען צו זיין דארטן און קריגן א ספר פון דעם רבי'נס הייליגע האנט!

פרעגט אייער מאמעס און טאטעס אויב זיי זיינען געווען דעמאלט אין 770, אדער אויב איר האט דעם קונטרס אין שטוב.



כ"ט אלול



”דער אלטער רבי האט די עלטערן גלייך געגעבן א ספעציעלע טיכל צו אינוויקלען דעם קינד. דאס איז געווען די זעלבע טיכל וואס דער אלטער רבי האט געגעבן צו נוצן ביי זיין זון, דעם מיטעלן רבי'ן.”